

QORTI TA' L-APPELL KRIMINALI

IMHALLEF

ONOR. VINCENT DEGAETANO LL.D.

Seduta Nru XLIII

Illum il-Hamis, 26 ta' April, 2001

Appell Nru 203/00

II-Pulizija

v.

Xandru Kristinu Mamo

II-Qorti,

Rat l-imputazzjonijiet migjuba mill-Pulizija Ezekuttiva kontra Xandru Kristin (Kristinu) Mamo fis-16 ta' Jannar, 1999, talli "matul dawn l-ahhar sentejn mit-13.1.99 [recte: qabel it-13.1.99] fl-Msida kif ukoll gewwa bnadi ohra f'dawn il-Gzejjer Maltin", b'diversi atti maghmulin ukoll jekk fi zminijiet differenti, li jiksrū l-istess disposizzjoni tal-ligi, u gew maghmula b'risoluzzjoni wahda: (1) xentement ghex, għal kollox jew f'parti, minn fuq il-qligh tal-prostituzzjoni ta' Silvana Mamo, u dan bi ksur ta' l-Artikolu 7(1)(3) tal-Kap. 63; (2) sabiex jissodisfa iz-zina ta' haddiehor, gieghel bil-vjolenza, jew hajjar b'qerq, lil Silvana Mamo, mara ta' l-eta`, għall-prostituzzjoni bi ksur tal-Artikolu 205(b) tal-Kap. 9; (3) uza vjolenza sabiex gieghel lil Silvana Mamo tagħmel xi haga, u dan bi ksur tal-Artikolu 251(1)(2) tal-Kodici Kriminali; (4) hebb kontra l-persuna ta' martu Silvana Mamo sabiex jingurjaha, idejjaqha jew jghamillha hsara; (5) għamel lil Silvana Mamo ingurji jew theddid, u jekk kien ipprovokat ingurja b'mod li hareg barra mill-limiti tal-provokazzjoni; u (6) talli fit-30 ta' Awissu, 1997 u fix-xhur ta' qabel, f'dawn il-Gzejjer, ikkagħuna ferita ta' natura hafifa fuq il-persuna ta' Alison Mamo, persuna taht l-eta`;

Rat is-sentenza tal-Qorti tal-Magistrati (Malta) tal-25 ta' Settembru, 2000 li permezz tagħha dik il-qorti sabet lill-imsemmi Xandru Kristinu Mamo hati skond l-ewwel, it-tieni, it-tielet, ir-raba' u l-hames imputazzjoni (fir-rigward tar-raba' u l-hames imputazzjonijiet, pero`, iddikjarat li r-reat ta' ingurja ma kienx jirrisulta pruvat), u lliberatu mis-sitt imputazzjoni, u kkundannatu għall-piena ta' sentejn u nofs prigunnerija, mill-liema periodu għandu jitnaqqas iz-zmien li huwa għamel taht arrest preventiv in konnessjoni ma' dan il-kaz; dik il-qorti għamlet ukoll rakkmandazzjoni qawwija lid-Direttur tal-Facilita` Korrettiva ta'

Kordin sabiex jikkonsidra posittivament lill-imsemmi Mamo bhala kandidat eligibbli ghall-programm SATU u sabiex jinghata dik il-kura psikologika li talvolta jkun mehtieg;

Rat ir-rikors ta' appell ta' Xandru Kristinu Mamo, minnu ppresentat fit-3 ta' Ottubru, 2000, li permezz tieghu talab ir-riforma ta' l-imsemija sentenza;

Rat l-atti kollha tal-kawza; semghet lid-difensuri tal-partijiet; ikkunsidrat:

L-aggravji ta' l-appellant jistghu jigu riassunti hekk: (1) illi hemm konflikt car bejn il-versjoni tal-fatti moghtija minn mart l-appellant (Silvana Mamo) u dik moghtija mill-istess appellant, u li l-versjoni ta' mart l-appellant mhix korroborata b'xieħda ohra (anzi certi deposizzjonijiet, bhal tas-social worker Caroline Grech Bonnici, donnhom jikkontradicu dak li tghid mart l-appellant); skond l-appellant, martu għamlet l-allegazzjonijiet kontra tieghu biex teħles minnu sabiex tkun tista' tmur tikkoabitma ma' haddiehor; u l-konflikt bejn iz-zewg versjonijiet johloq dubbju li kellu jmur favur l-istess appellant; (2) illi l-prosekuzzjoni naqset milli tippoduci imqar xhud wieħed biss sabiex jikkonferma li mart l-appellant verament kienet qed tipprostitwixxi ruhha; (3) illi fir-rigward ta' l-ewwel imputazzjoni ma jirrisultax pruvat li l-appellant għamel xi qlegh minn fuq il-prostituzzjoni ta' martu peress li dina, meta ddeponiet quddiem l-ewwel qorti, ma kienitx kapaci tikkwantifika tali qlegh; (4) a rigward ta' l-akkuzi ta' uzu ta' vjolenza u theddid jista' jkun hemm lok ghall-preskrizzjoni trimestrali; u, l-ahħar aggravju, (5) li piena karcerarja ma kellhiex tingħata f'dan il-kaz. Hu evidenti minn dana r-riassunt li, hliex ghall-aggravji numru erbgha u hamsa, l-aggravji l-ohra jammontaw, in effett, għal aggravju wieħed, u cioè` li l-ewwel qorti, fuq il-provi li kellha quddiemha, ma kellhiex issib htija kif effettivament sabet.

Kwantu għar-raba' aggravju, għandu jigi precisat li huma biss ir-raba' u l-hames imputazzjonijiet li jipotizzaw reat ta' natura kontravvenzjonali; it-tielet imputazzjoni tipotizza reat li hu delitt, bi preskrizzjoni ta' hames snin (Art. 688(d), Kap. 9).

Din il-Qorti ezaminat bir-reqqa kollha d-deposizzjonijiet tad-diversi xhieda moghtija quddiem l-ewwel qorti, u frankament ma tara ebda raguni għala għandha tiddisturba l-konkluzzjoni milħuqa minn dik il-qorti dwar il-htija ta' l-appellant. L-ewwel qorti kellha l-opportunita` -- li din il-Qorti m'għandhiex -- li tara lix-xhieda, u specjalment lill-appellant (allura imputat) u lil martu, jiddeponu viva voce, u għalhekk kienet f'posizzjoni hafna ahjar minn din il-Qorti li tiddeciedi lil min temmen u x'temmen. Apparti li d-deposizzjoni ta' Silvana Mamo hi, in parti, korroborata mid-deposizzjonijiet tat-Tabib Moses Camilleri u tal-*Family Protection Officer* Gerald Menendez, anke li kieku ma kienx hemm tali korrobazzjoni l-ewwel qorti setghet legalment u rajjonevolment tasal ghall-konkluzzjoni li waslet ghaliha a bazi tad-deposizzjoni ta' Silvana Mamo biss. Ma huwiex korrett dak li sosttometta

I-abbili difensur ta' l-appellant fit-trattazzjoni tieghu, u cioe` li Silvana Mamo kienet tinkwadra bhala "komplici" f'xi whud mir-reati addebitati lill-appellant. Pjuttost din il-Qorti tara lil-imsemmija Silvana Mamo bhala l- "vittma" ta' l-appellant (ara f'dan is-sens ukoll is-sentenza ta' din il-Qorti, diversament presjeduta, tad-29 ta' Jannar, 1987 fl-ismijiet ***Il-Pulizija v. Anthony Rizzo***). L-unika modifika zghira li din il-Qorti thoss li għandha tagħmel għal dik li hi d-dikjarazzjoni ta' htija ta' l-appellant hi li tiddikkjara l-hames imputazzjoni (l-akkuza ta' theddid) bhala assorbita fit-tieni imputazzjoni.

Kwantu ghall-piena, din il-Qorti tara li l-konsiderazzjonijiet ta' l-ewwel qorti f'dana r-rigward huma ineccepibbli. Għalhekk din il-Qorti ser tirriproduci *verbatim* dak li qalet l-ewwel qorti a propositu tal-piena:

"Illi l-azzjonijiet kriminuzi kommessi mill-imputat jikkostitwixxu reati serji li kkagħunaw dannu u tbatja fisika u morali lill-mara tieghu, u li għalhekk ma hemm ebda dubbju li dawn jimmeritaw piena karcerarja.

"Illi minn naħa l-ohra il-Qorti, bhala fatturi mitiganti, hadet in konsiderazzjoni s-segwenti cirkostanzi: (a) It-trobbija, jew ahjar il-mankanza tagħha, meta l-imputat kien għadu zghir u t-trawmiet psikologici li t-tragedji li sehhew fil-familja immdejata tieghu, meta dan kien għadu zghazugh, necessarjament kellhom fuq il-personalita` tieghu. Minn dan l-aspett l-imputat kien svantaggjat fejn cittadini ohra; (b) Illi d-dipendenza tieghu u ta' martu fuq id-droga kienet, fil-fehma tal-Qorti, il-fattur bazilari li gab f'rovina z-zwieg ta' din il-koppja. Deher bic-car li l-imputat kien lest għal kollo purche` li jakkwista d-droga, kemm għalih kif ukoll għal martu.

"Illi il-Qorti tasal biex temmen li l-imputat huwa determinat li jiprova jbiddel hajtu u jaqleb folja gdida, izda minn naħa l-ohra tikkonsidra li z-zewg fatturi premessi tant huma fondamentalment radikati fl-imputat u tant huma serji mill-lat psikologiku, li huwa kwazi impossibbli għalih li, bis-semplice determinazzjoni tieghu mingħejr dixxiplina kostanti imposta fuqu huwa ser jirnexxilu jikkura ruhu u jbiddel hajtu definittivament.

"Il-fatt li xehed il-counsellor tieghu li l-imputat issa qabad tfajla, sab xogħol u qed juri determinazzjoni sabiex ibiddel hajtu ma jimmilitax kontra l-imsemmija konkluzzjoni tal-Qorti. Ghax għalkemm dana l-fatt jista' jkun veritjier fl-intier tieghu, xorta wahda hija l-kura li l-imputat għandu bzonn li tista' tagħti grad ta' garanzija li l-imputat mhux ser jerga' jaqa' ghall-hajja li wasslitu [sa dan il-qudikat]. Wara kollo il-Qorti tosserva li hadd mix-xhieda prodotti mill-imputat ma kkonferma li dana qata' l-vizzju tad-droga.

"Għalhekk f'dana l-kuntest il-Qorti thoss li l-ahjar soluzzjoni f'dan il-kaz tkun piena karcerarja adegwata, b'rakkomandazzjoni qawwija lid-Direttur tal-F.K.K. sabiex idahhal lill-imputat fil-programm SATU. B'hekk ikun qed jigi sodisfatt kemm l-aspett ta' deterrent li għandu jkollha l-piena, kif ukoll l-aspett riformattiv tal-piena; u tawġura li l-imputat jagħmel uzu shih u tajjeb mill-programm ta' riabilitazzjoni li ser jagħmel fil-habs.....In fine dwar il-piena l-Qorti tosserva li, in linea ta' massima, trobbja diffiċċi u l-vizzju tad-droga mħumiex passaport jew xi forma ta' *safe conduct* li joperaw b'mod li jibgu fix-jejn s-sanzjonijiet tal-liggi għal azzjonijiet kriminuzi, jew li jimmilitgaw il-piena sal-grad li jigi stultifikat l-effett ta'

deterrent tal-piena. Il-fini ta' deterrent tal-piena ma għandu qatt jigi minimizzat sa tali punt li addirittura jingieb fix-xejn; ghax dan l-aspett tal-piena għandu bhala bazi principali tieghu l-protezzjoni tas-socjeta` u s-sigurezza tac-cittadin.” (sottolinear tal-Qorti ta' l-Appell Kriminali).

Kif inghad, din il-Qorti taqbel perfettament ma' din l-esposizzjoni dottrinali magħmula mill-ewwel qorti; taqbel ukoll li *prima facie* jidher li f'dan il-kaz piena karcerarja hi mehtiega kemm sabiex l-appellant verament jibbenefika minn programm ta' riabilitazzjoni kif ukoll sabiex jintlaħaq l-effett tad-deterrent tal-piena. Minkejja dan, qabel ma din il-Qorti tħaddi biex tiddeciedi l-kaz definittivament, peress li ghadda certu zmien mis-sentenza ta' l-ewwel qorti u anke in vista tad-deposizzjonijiet ta' Patri Hilary Tagliaferro (fol. 100) u ta' Joseph Schranz (fol. 106), qegħda tinnomina lill-Ufficial tal-*Probation* Mariella Camilleri sabiex thejji *presentence inquiry report* halli b'hekk din il-Qorti tkun aggornata dwar l-ahħar zviluppi fil-hajja ta' l-appellant. Dana r-rapport għandu jiffoka in partikolari fuq x'possibilitajiet hemm, jekk hemm, li l-appellant jirriforma ruħħu mingħajr ma jkun f'istituzzjoni.

Għalhekk din il-Qorti qed tiddifferixxi l-appell għarr-rapport imsemmi għal nhar il-Erbgħha, 23 ta' Mejju, 2001 fil-11.00 am. **Tordna li kopja ta' din is-sentenza tigi minnufih komunikata lill-Ufficial tal-*Probation* Mariella Camilleri, li qed tigi awtorizzata wkoll li jkollha access liberu ghall-atti kollha tal-process de quo, u għandha tingħata fotokopja tal-process jew ta' partijiet minnu jekk hija hekk titlob.**

(ft) Aldo Testone
Deputat Registratur